

'Santa Marija' f'kull rokna tal-Gżejjer Maltin!

Studju analitiku minn Charles COLEIRO



Ftit huma l-bliet u l-irhula f'Malta u Ghawdex li ma ghandhomx rabta ma' l-isem għażiż tal-Madonna fit-Tluġh Tagħha fis-Sema. L-isem 'Santa Marija' jew 'l-Assunta' tnaqqax fuq il-ġebbla Maltija u fuq it-tila fl-akbar għadd ta' knejjes parrokkjali kif ukoll bl-ewwel katidral tal-Imdina, fil-katidral l-iehor t'Ghawdex, fil-kappelli mxerxa fil-qalba tal-pajsaġġ u f'inhawi ohra u oqsma li tlaqqmu b'isem 'Santa Marija'.

F'din id-dawra qasira mal-Gżejjer Maltin mhumiex sejrjn jissemmew il-parroċċi msemija għal Santa Marija għaliex dawn huma magħrufa biżżejjed iżda din ir-riċerka hi maħsuba biex turi f'dawl ġdid uħud mill-knejjes u mkejjen ohra li jixirqilhom jiġu magħrufa ahjar fit-tradizzjoni populista li ssahhah din il-qima Marjana minn żminijiet bikrija. Ma' dawn il-knejjes u kappelli hemm xi laqmijiet li jqanqlu mistoqsija dwar l-oriġini tagħhom.

Niltaqqu ma' Santa Marija ta' Qrejġċa li tinsab f'Hal Qormi u nbriet fl-1650 mill-Baruni Giacinto Sant Cassia. Il-laqam ġej kif jgħidu xi whud, li fl-imghoddi xi nies fqar jew ohrajn li ma setghux jagħmlu l-viżti tradizzjonali tas-seba' Santa Marijiet mifruxa ma' Malta kollha, kienu jmorru jagħmlu żjara lis-seba' kappelli msemija għal Santa Marija u li jinsabu fil-limiti tal-parroċċa ta' San Ġorġ, Hal Qormi. Dawn kienu (kif għadhom) il-kappelli fuq tal-Blat, ta' Ċeppuna, ta' Atocia, tal-Hlas, artal fil-knisja parrokkjali ta' San Ġorġ u jtemmu kif bdew, iż-żjara tagħhom fil-kappella ta' Santa Marija ta' Qrejġċa.




Il-kappella ta' Santa Marija ta' Ċeppuna fil-Marsa.


Il-kappella ta' Ċeppuna fil-Marsa u l-ohra ta' Atocia, magħrufa wkoll bhala 'tas-Samra' fil-Hamrun, dari kienu t-tnejn fil-limiti ta' Hal Qormi. Jingħad li l-prokuratur tal-kappella 'ta' Qrejġċa' kien joqtol u jsajjar majjal imsemmen u jqassmu lill-pellegrini biex jitrejqu wara mixja twila. Ix-xaham tal-majjal imsajjar meta jinqata' jhalli l-qarquċa u l-porzjon zġhir 'qrejġċa' kien jingħata wkoll lil dawk li kienu jibdedu u jingħabru fl-ahhar żjara f'din il-kappella.

Kappella ohra b'laqam li jmur lura fis-snin hi dik ta' Santa Marija tal-Ftajjar li hemm f'Hal Luqa. Din il-kappella nbriet fil-bidu tas-seklu hmistax. Kien fiha tliet artali iżda Mons. Pietro Dusina, id-Delegat Appostoliku li żar Malta fl-1575, ordna li ma jsirx quddies fuq iż-żewġ altari tal-ġnub u halla biss l-artal maġġur bil-kwadru titulari ta' Santa Marija. Dun Simone Bonnici li kellu għalqa f'Hal Luqa kien imġieghel li bir-renti ta' din l-għalqa jagħmel quddiesa u vespri. Aktar minn hekk, kien iqassam ukoll xi ftajjar lill-foqra f'jum il-festa u minn hemm tniessel l-isem "tal-Ftajjar".

Jekk immorru fl-epoka ta' qabel il-miġja tal-kavallieri f'Malta, l-Isqof Senatore de Mello semma' għaxar parroċċi antiki li sab f'pajjiżna waqt iż-żjara tiegħu fl-1436



Il-kappella ta' Santa Marija ta' Qrejġċa li tinsab f'Hal-Qormi.



Il-kappella ta' Santa Marija tal-Ftajjar li nsibuha f'Hal-Luqa.


u wahda minnhom kienet dik ta' Bir Miftuh iddedikata lil Santa Marija. Jinghad iżda li l-knisja ta' Bir Miftuh kienet ilha sservi ta' parroċċa hafna snin qabel.

Meta l-kavallieri li waslu Malta fl-1530, telqu mill-Birgu u marru jabitaw fil-belt il-ġdida, Valletta, hafna minn dawn in-nies li ġew minn Rōdi (minn fejn kienu ġew) marru joqogħdu huma wkoll fil-Belt Valletta u kien jehtigilhom jibnu knisja ohra għall-funzjonijiet bir-rit Grieg. Din ġiet imsejha l-knisja ta' Santa Marija Damaxxena (għal belt Sirjana). Fl-1587, l-ikona li kien hemm fil-knisja ta' Damaxxena fil-Birgu ttehdet fil-knisja l-ġdida fil-Belt, mill-Gran Mastru Verdalle. Aktar tard saret ikona ohra għal din il-knisja hekk imsejha 'tal-Griegi' fejn ghadha hemm sal-lum.

Il-gżira ta' Kemmuna dahlet ukoll mal-kult reliġjuż fl-isfond tat-tradizzjoni Marjana tal-knejjes tagħna. Il-bidu tal-kappella mhux maghruf għalkemm kienet ġa tissemma' għall-habta ta' nofs is-seklu tlettax. Fl-1667 kienet ġiet iprofanata mill-Isqof Bueno iżda nfethet mill-ġdid għall-qima tal-insara fl-1716 mill-Isqof Cannaves. L-istoriku Ġann Franġisk Abela kiteb fl-1647 dwar "kappella li hemm f'Kemmuna ddedikata lil Santa



Il-kappella ta' Santa Marija Damaxxena li tinsab fil-Forti Sant'Anġlu, il-Birgu.



Il-kappella ta' Santa Marija taż-Żejfi li nsibu fil-Mosta.

Marija" li wisq probabbli, wara, kienet il-mira ta' pirati mill-barbarija kif kien jġri ta' spiss. Il-kappella hi qrib il-bajja li tatha isimha, il-Bajja ta' Santa Marija, għalkemm it-titular uffiċjali hu dak tal-Madonna fir-Ritorn mill-Eġittu. Aktar minn hekk it-torri ta' Kemmuna hu wkoll imsemmi għal Santa Marija. Dan it-torri nbena mill-Gran Mastru Alof de Wignacourt fl-1618 fuq l-gholja ta' Ras l-Irġieqa. Torri iehor ta' żmien Wignacourt u li jġib isem Santa Marija hu dak maghruf bhala 'it-Torri tax-Xghajra'. Inbena mill-arkitett Vittorio Cassar u mnizzel fil-kitba bhala "*Forte Santa Maria delle Grazie*".

Fil-Mosta ma jstax jonqos li d-devozzjoni lejn l-Assunta tmur aktar 'il bogħod mis-santwarju li jġib isimha. Fl-arkivji tal-1575 hemm riferenzi għall-knisja ddedikata lit-Tlugh tal-Madonna fis-Sema, fit-triq li mill-Mosta tagħti għall-Imdina. Għadha tisseejjah bhala 'Taż-Żejfi' li hadet dan l-isem minn Dr. Gio M. Camenzuli, imlaqqam 'Iż-Żejfi'. Dan kien mgharraf mill-Vigarju Ġenerali, Dun Filippo Borg, bl-awtorità mogħtija fil-5 ta' Diċembru, 1607. Dr. Camenzuli halla dispożizzjoni f'testment dwar proprjetà, għall-preservazzjoni ta' din il-knisja (li kienet reġġet inbniet) kif tniżzel f'dak it-testment iffirmat quddiem in-nutar Ferdinando Ciappara fil-11 ta' Mejju, 1610.


Fil-gżira Ghawdxija, dik li baqġet maghrufa bhal 'il-Madonna ta' Pinu' mill-benefattur li bena l-ewwel kappella tagħha, hi kollha kemm hi ddedikata lill-Assunta, kif jixhed il-kwadru tal-Madonna mdawra bl-aṅġli fit-tlugh tagħha fis-sema. Mal-inkurunazzjoni tal-Madonna ta' Pinu hemm ukoll dik tal-kwadru titulari mpitter minn Michael Busuttill fil-katidral t'Ghawdex. Fil-gżira Ghawdxija mill-ġdid, niltaqghu ma' żewġ santwarji ohra ta' Santa Marija bil-Madonna nkurunata: fiż-Żebbuġ, fiċ-ċerimonja li saret fl-1980 (kwadru tal-pittur Francesco de Dominicis) u l-kappella maghrufa bhala tal-"Madonna tal-Qala", bil-kwadru antik tal-Assunta li l-Isqof Nikol

Cauchi wkoll qieghed il-kuruna fl-1988.

U ma jistax ma jissemmix il-kwadru titolari fir-Rotunda tal-Mosta, xoghol ta' Pasquale Buhagiar. Fuq ras il-Madonna tqeghdet il-kuruna tad-deheb mill-Arċisqof Mikiel Gonzi, nhar l-10 t' Awwissu, 1975. Kien jum storiku għall-Mostin u l-jum ta' l-Għaxra t' Awwissu għadu jifakkar b' solennità kbira sal-lum.

Hemm għadd kbir ta' knejjes iddedikati lill-Madonna Mtellgha s-Sema f'dawn il-gzejjer li biex jissemmew kollha bil-ġrajjet li sawruhom, jiehdu paġni shah b'tul li jista' jimla bosta mill-ispażju f'dan il-ktieb. Madankollu tinhass il-hteġa li għall-anqas jissemmew xi ffit minnhom, biex f'hargiet ohra f'din l-istess pubblikazzjoni jinghata taghrif kif għandu jkun dwarhom. Fost dawn l-imqades imsemmija għal Santa Marija niltaqghu mal-knisja ta' Santa Marija ta' Hal Muxi f'Haż-Żebbuġ, il-knisja tal-istess titlu li hemm Bubaqra, Santa Marija ta' Ċwerra u l-knisja l-ohra tagħha f'Hax-Xluq, limiti tas-Siġġiewi, Santa Marija tar-Rokna f'Hal Tarxien, Santa Marija tax-Xagħra fin-Naxxar, il-kappella tal-Assunzjoni (magħrufa bhala 'taż-Żellieqa') f'Hal Gharghur, il-knejjes tagħha f'Tal-Virtù u Ta' Duna fir-Rabat, u Santa Marija ta' Hal Tmin fiż-Żejtun.

Minbarra dawn il-knejjes, kappelli u lokalitajiet li jġibu isem Santa Marija bhal *Santa Maria Estates* fil-Mellieha, hemm ukoll il-kalendarju agrikolu bil-'qbiela ta' Santa Marija' u l-'gharajjex' u l-festi fi hdax-il parroċċa, magħduda l-aħhar wahda li twaqqfet fil-knisja l-qadima ta' Birkirkara. Magħhom jizdiedu bosta opri



Il-Kappella ta' Santa Marija taż-Żellieqa li tinsab f'Hal-Gharghur.

tal-arti, kwadri tal-pittura u statwi li jżejnu lill-knejjes tagħna, xbihat ohra fit-toroq u l-pjazez madwar Malta u Ghawdex u l-istess isem Marija li baqa' jintiret fil-familja Maltija.

Riferenzi:

Dr. Joseph F. Grima għal "Santa Marija ta' Qrejġċa";

Dun Ġużep Micallef għal "Santa Marija tal-Ftajjar", (Hal Luqa - Niesha u Ġrajjietha).

tradition - quality - passion

WE HAVE BEEN SUPPLYING GENERATIONS OF SATISFIED CYCLISTS
WITH A CHOICE OF QUALITY CYCLING PRODUCTS. WITH OUR
EXPERIENCE & RANGE OF PRODUCTS,
WE WILL ASSIST YOU IN FINDING THE RIGHT ITEM FOR YOU.

IMPORTERS & DISTRIBUTORS OF TOP BRANDS



**MOUNTAIN BIKES - BMX - FREESTYLES - RACING BIKES - KIDS' BIKES - CITY BIKES - PARTS & ACCESSORIES - CYCLE WEAR
CAR REAR BIKE CARRIERS - REPAIRS & SERVICE ON ANY KIND & BRAND OF BICYCLE**

OPENING HOURS - MONDAY TO FRIDAY 09.00 - 12.30 & 16.00 - 19.00 SAT 09.00 - 12.30



**148b, 155, Eucharistic Congress Road, Mosta MST 9036
Tel: 21 414 399 - 21 432 890 Fax: 21 436 377 Mob: 79 414 399
E-mail: magricyc@nextgen.net.mt Website: www.magricycles.com**